

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- प्रधानमंत्री नरेंद्र मोदी ने आर्थिक सर्वेक्षण को बताया रिफॉर्म एक्सप्रेस का प्रमाण।
- राज्यपाल मंगुभाई पटेल की मौजूदगी में कल भोपाल में आयोजित हुआ 'बीटिंग द रिट्रीट'।
- मुख्यमंत्री डॉ. मोहन यादव आज भोपाल में वानिकी सम्मेलन का करेंगे शुभारंभ।
- रॉयल चैलेंजर्स बेंगलुरु ने कल महिला प्रीमियर लीग में यूपी वॉरियर्स को 8 विकेट से हराया।

आर्थिक सर्वेक्षण प्रतिक्रिया-पीएम/ केन्द्रीय कृषि मंत्री/मुख्यमंत्री

प्रधानमंत्री नरेन्द्र मोदी ने कहा है कि भारत की तेज़ी से आगे बढ़ती रिफॉर्म एक्सप्रेस वैश्विक चुनौतियों के बावजूद सही दिशा में आगे बढ़ रही है। सोशल मीडिया पर उन्होंने कहा कि संसद में प्रस्तुत आर्थिक सर्वेक्षण देश की मजबूत आर्थिक नींव, नवाचार और समावेशी विकास के निरंतर प्रयासों को दर्शाता है। कृषि मंत्री शिवराज सिंह चौहान ने भी कल कहा कि देश में प्रधानमंत्री के नेतृत्व में लगातार समावेशी विकास हो रहा है ...

इधर, मध्यप्रदेश के मुख्यमंत्री डॉ. मोहन यादव ने आर्थिक सर्वेक्षण पर प्रतिक्रिया देते हुए कहा कि यह सर्वेक्षण समावेशी विकास का सशक्त प्रमाण है। उन्होंने बताया कि वर्ष 2025-26 में भारत की जीडीपी वृद्धि दर 7.4 प्रतिशत रहने का अनुमान है, जिससे भारत लगातार चौथे वर्ष दुनिया की सबसे तेज़ी से बढ़ती अर्थव्यवस्था बना हुआ है। मुख्यमंत्री ने कहा कि यह उपलब्धि आत्मनिर्भर भारत और विकसित भारत के संकल्प को मजबूत करती है।

'बीटिंग द रिट्रीट'-भोपाल

राजधानी भोपाल के लाल परेड मैदान में कल शाम 77वें गणतंत्र दिवस समारोह का समापन ऐतिहासिक 'बीटिंग द रिट्रीट' कार्यक्रम के साथ हुआ। राज्यपाल मंगुभाई पटेल के मौजूदगी में आयोजित इस समारोह में मध्य प्रदेश पुलिस और आर्मी ब्रास बैंड ने शौर्य, अनुशासन और राष्ट्रभक्ति का अनुपम संगम प्रस्तुत किया। समारोह के दौरान पुलिस बैंड ने "वंदे-मातरम्" से शुरुआत कर "मेरे देश की धरती" और "संदेश आते हैं" जैसी लोकप्रिय धुनों से दर्शकों को मंत्रमुग्ध कर दिया। कार्यक्रम का मुख्य आकर्षण मास्ड बैंड की ड्रम रोल प्रस्तुति और महिला टुकड़ी द्वारा ससम्मान किया गया राष्ट्रीय ध्वज का अवरोहण रहा।

पशुपतिनाथ लोक, मंदसौर-मुख्यमंत्री

मुख्यमंत्री डॉ. मोहन यादव ने मंदसौर में भगवान श्री पशुपतिनाथ लोक का लोकार्पण किया। लगभग 25 करोड़ रुपये की लागत से निर्मित इस लोक में मुख्यमंत्री ने पूजा-अर्चना की और यज्ञशाला में पूर्णाहुति दी। इसी दौरान मल्हारगढ़ में आयोजित अन्नदाता सम्मान समारोह में मुख्यमंत्री डॉ. यादव ने सोयाबीन भावांतर भुगतान योजना के तहत प्रदेश के 1 लाख 17 हजार किसानों को लगभग 200 करोड़ रुपये की राशि उनके खातों में अंतरित की। इस दौरान डॉ. यादव ने जनसभा को भी संबोधित किया

पुष्प प्रदर्शनी-भोपाल-मुख्यमंत्री

मुख्यमंत्री डॉ. मोहन यादव आज राजधानी भोपाल में राज्य स्तरीय पुष्प प्रदर्शनी का शुभारंभ करेंगे। 'कृषक कल्याण वर्ष 2026' के उपलक्ष्य में आयोजित यह तीन दिवसीय प्रदर्शनी दोपहर 3 बजे से आम जनता के लिए प्रारंभ होगी। प्रदर्शनी का आयोजन उद्यानिकी एवं खाद्य प्रसंस्करण विभाग और मध्यप्रदेश रोज़ सोसायटी के संयुक्त प्रयास से किया जा रहा है।

वानिकी सम्मेलन एवं आई.एफ.एस. मीट-भोपाल

मुख्यमंत्री डॉ. मोहन यादव आज राजधानी भोपाल के आर.सी.व्ही.पी. नरोन्हा प्रशासन अकादमी में वानिकी सम्मेलन एवं आई.एफ.एस. मीट-2026 का शुभारंभ करेंगे। इस कार्यक्रम में प्रदेश के वन और पर्यावरण की भावी कार्ययोजनाओं पर मंथन किया जाएगा।

इस अवसर पर मुख्यमंत्री वन विभाग के विशेष 'आई.एफ.एस. थीम गीत' का विमोचन करेंगे। साथ ही, वन संरक्षण और वानिकी के क्षेत्र में उत्कृष्ट सेवा देने वाले अधिकारियों को 'लाइफ टाइम अचीवमेंट अवार्ड' से सम्मानित भी किया जाएगा।

प्रगति रिपोर्ट

प्रधानमंत्री के सक्रिय शासन और समयबद्ध कार्यान्वयन के प्रमुख मंच-प्रगति ने अपनी 50वीं सफल बैठक के साथ एक महत्वपूर्ण उपलब्धि हासिल की है। प्रधानमंत्री नरेन्द्र मोदी ने इसे वर्ष 2015 में शुरू किया था। इसके बाद से प्रगति ने प्रधानमंत्री की सीधी समीक्षा के माध्यम से प्रमुख अवसंरचना परियोजनाओं और जन शिकायतों की वास्तविक समय में निगरानी तथा समाधान को सक्षम बनाकर, शासन व्यवस्था में परिवर्तन किया है। आज विशेष श्रृंखला में राष्ट्रीय राजमार्ग प्राधिकरण के अंतर्गत प्रगति तंत्र द्वारा निगरानी की जाने वाली परियोजनाओं पर एक विशेष रिपोर्ट।

रिपोर्ट -

राष्ट्रीय राजमार्ग प्राधिकरण - एनएचएआई सड़क परिवहन और राजमार्ग मंत्रालय के तहत एक वैधानिक संस्था है। यह देशभर में राष्ट्रीय राजमार्गों के विकास, रख-रखाव और प्रबंधन की जिम्मेदारी निभाती है। एनएचएआई राष्ट्रीय राजमार्ग परियोजनाओं की योजना बनाने, उन्हें लागू करने और संचालन का कार्य करती है। इस काम में वह केन्द्र सरकार के मंत्रालयों, राज्य सरकारों, रियायत धारकों और अन्य सम्बंधित पक्षों के साथ समन्वय करती है। वर्तमान में, एनएचएआई की 964 परियोजनाएं जिनमें कुल 12 लाख 46 हजार 751 करोड़ रुपये का निवेश है प्रगति के तहत प्रोजेक्ट मोनिटरिंग पोर्टल पर निगरानी में है। इनमें 3 लाख 99 हजार 431 करोड़ रुपये का निवेश वाली 273 परियोजनाओं की प्रधानमंत्री नरेन्द्र मोदी ने प्रगति बैठक के तहत समीक्षा की है। इनमें 131 परियोजनाएं पूरी होकर शुरू हो चुकी हैं जबकि 142 परियोजनाएं अभी निर्माण के चरण में हैं। जो परियोजनाएं निर्माणाधीन हैं उनमें औसतन 84 प्रतिशत तक काम पूरा हो चुका है। इनमें से 49 परियोजनाओं में 99 प्रतिशत या उससे अधिक काम पूरा हो चुका है। एनएचएआई की 596 परियोजनाओं से जुड़े कुल 1765 मुद्दे पीएमजी पोर्टल पर दर्ज किए गए थे। इनमें से 1,680 मुद्दों का समाधान कर लिया गया है, जिनमें प्रगति तहत समीक्षा की गई परियोजनाओं से जुड़े 795 मुद्दे शामिल हैं। शेष 85 मुद्दों पर प्रगति तंत्र के तहत लगातार निगरानी की जा रही है। सुप्रता सैकिया के साथ अक्षित वैद्वान आकाशवाणी समाचार दिल्ली।

दिल्ली हाट-प्रदर्शनी- प्रदेश

प्रधानमंत्री विश्वकर्मा योजना के अंतर्गत प्रदेश के पाँच चयनित कारीगर 31 जनवरी तक दिल्ली हाट में आयोजित भव्य शिल्प एवं हस्तकला प्रदर्शनी में अपनी कला का प्रदर्शन कर रहे हैं। सूक्ष्म, लघु एवं मध्यम उद्यम मंत्रालय के सहयोग से आयोजित इस प्रदर्शनी में मध्य प्रदेश के विभिन्न अंचलों की झलक देखने को मिल रही है। इनमें इंदौर के चमड़े के खिलौने, सीहोर के प्रसिद्ध लकड़ी के खिलौने, बेतूल की प्राचीन डोकरा कला और शहडोल की नक्काशीदार लकड़ी की मूर्तियां शामिल हैं।

क्रिकेट - डब्ल्यूपीएल

महिला प्रीमियर लीग क्रिकेट में कल रात बड़ोदरा में रॉयल चैलेंजर्स बेंगलुरु ने यूपी वॉरियर्स को 8 विकेट से हरा दिया। यूपी वॉरियर्स ने पहले बल्लेबाजी करते हुए निर्धारित 20 ओवर में आठ विकेट पर 143 रन बनाए। रॉयल चैलेंजर्स बेंगलुरु ने 13 ओवर और एक गेंद में 147 रन बनाकर लक्ष्य हासिल कर लिया। आज बड़ोदरा में गुजरात जाएंट्स का मुकाबला मुंबई इंडियंस से होगा। मैच शाम साढ़े सात बजे से खेला जाएगा।

मौसम

पिछले 24 घंटों में जबलपुर संभाग में कहीं-कहीं वर्षा हुई, जबकि नरसिंहपुर के तेंदूखेड़ा में 3 मिलीमीटर बारिश दर्ज की गई। मौसम का सबसे ठंडा मिजाज मंदसौर में रहा, जहाँ न्यूनतम तापमान 4.6 डिग्री रिकॉर्ड किया गया, वहीं खंडवा 31.1 डिग्री के साथ सबसे गर्म रहा। मौसम विभाग के अनुसार, अगले 24 घंटों में ग्वालियर, दतिया, भिंड, मुरैना और बुंदेलखंड के जिलों में घना कोहरा रहने की संभावना है।

समाचार संक्षेप में

- इंदौर में वैष्णव विद्यापीठ विश्वविद्यालय और मध्य प्रदेश निजी विश्वविद्यालय विनियामक आयोग भोपाल के संयुक्त तत्वाधान में दो दिवसीय मध्यप्रदेश ज्ञानसभा का समापन कल हुआ। उच्च शिक्षा मंत्री इंदर सिंह परमार मुख्यअतिथि रहे।
- गुना में कल 100 दिवसीय अभियान के अंतर्गत बाल विवाह मुक्त भारत हेतु बाल विवाह मुक्ति रथ को हरी झंडी दिखाकर रवाना किया गया।
- डिंडौरी के चन्द्रविजय महाविद्यालय में सोलर पैनल इंस्टॉलेशन एवं मार्केटिंग एवं सेल्स प्रमोशन विषय पर 15 दिवसीय प्रशिक्षण कार्यशाला का कल समापन हुआ।
- झाबुआ में कलेक्टर नेहा मीना ने कल अनुसूचित जाति एवं अनुसूचित जनजाति अत्याचार निवारण अधिनियम की जिला स्तरीय सतर्कता एवं मॉनिटरिंग समिति की में प्रकरणों, राहत राशि भुगतान और न्यायालयीन कार्यवाही की समीक्षा की।
- बैतूल में कल जिला चिकित्सालय से राष्ट्रीय बाल स्वास्थ्य कार्यक्रम के तहत हृदय रोग से ग्रसित 12 बच्चों को उन्नत उपचार के लिए श्री सत्य साईं हार्ट हॉस्पिटल अहमदाबाद रवाना किया गया।
- मैहर जिले में केंद्रीय विद्यालय के संचालन को आधिकारिक मंजूरी मिल गई है। यह विद्यालय मां शारदा देवी यात्री निवास क्रमांक-3 वृद्धाश्रम के सामने अस्थायी रूप से संचालित किया जाएगा।
